

ॐ श्रीगणेशाय नमः । देवेश विचारिती भूशुण्डीप्रत । ह्या तीर्थोत्तमांत
जे सिद्धि लाभले जगांत । त्यांचें सांगा सुखद चरित । आम्हांसी येथ
संक्षेपें ॥१॥ भूशुण्डी तेव्हां देवांस म्हणत । मयूरेशक्षेत्रीं जा तुम्हीं समस्त ।
माझ्या आज्ञेनुसार त्वरित । तेथ सिद्ध व्हाल सारे ॥२॥ सर्व ज्ञान
लाभून । सिद्धि सर्वही मिळून । स्कंदपुराणांत विस्तारें शोभन । माहात्म्य
कथिलें असे सारें ॥३॥ मीं संक्षेपानें कथिलें । क्षेत्रमाहात्म्य अवर्णनीय
भलें । देवेशांनी पुनरपि प्रार्थिलें । नित्य यात्रा सांगा आम्हांसी ॥४॥
क्षेत्र प्रदक्षिणेची माहिती । अन्य नरांची यात्रा कीर्ती । सर्व सिद्धिप्रद
जी जगतीं । ती सांगा कृपा करोनी ॥५॥ कोणी जन स्वभावे पापयुक्त ।

मयूरक्षेत्रीं निवास करित । नग्नभैरव त्यांस घालवित । नगराच्या बाहेरी
 ॥६॥ परी संस्कारें समायुक्त । गाणपत्य तो कैसा होत । पुनरपि
 सन्मान लाभत । या क्षेत्रांत तो कैसा? ॥७॥ भूशुण्डी पूर्ववृत्तान्त तें
 सांगत । बंगाल प्रांतीं विप्र वसत । गणपतिपरायण अत्यंत । विश्वामित्र
 कुळांतला ॥८॥ त्याचें नांव शंभु असत । महायश तो पुण्यवंत । त्याच्या
 प्रवेशून हृदयांत । नग्नभैरव बुद्धिभेद करी ॥९॥ त्या योगें तो द्विज
 व्यथित । म्हणे क्षणभंगुर हा देह वर्तत । केव्हां पाहीन मयूरेशा पुनीत ।
 देहधारक मीं अहो ॥१०॥ नंतर पत्नी पुत्रासह निघत । घर सोडून
 यात्रारत । भिक्षा मागून उदर भरित । द्रव्यहीन तो शंभु विप्र ॥११॥
 दोन महिने मार्ग चालून । पोहोचला जेव्हां तो ब्राह्मण । गणेशतीर्थाच्या
 तीरीं तें महान । आनंद झाला हृदयांत ॥१२॥ मयूरेशास प्रथम पूजित ।
 तदनंतर यात्रा करी विधानयुक्त । क्षेत्रसंन्यासभावें भजत । द्विरदानना
 गणेशासी ॥१३॥ अन्तीं स्वानंदलोकीं जात । गणनायका नित्य भजत ।
 हृदयांत त्याच्या विराजत । प्रभु गणेश सर्वदा ॥१४॥ आतां जे अन्य
 पापपर । क्षेत्रत्याग करिती ऐसे नर । त्यांचें विचित्र चरित्र । ऐका आतां
 देवेश हो ॥१५॥ वसिष्ठ कुळींचा एक ब्राह्मण वसत । त्या पवित्र
 मयूरक्षेत्रांत । परी जन्मापासून तो असत । महापापी चौर्यरत ॥१६॥
 तो न करी कधी वेदाध्ययन । मदोन्मत्त यौवनीं होऊन । मद्यमांसादींचें
 सेवन । परस्त्रीसंगही प्रिय त्यासी ॥१७॥ त्याचा बुद्धिभेद करित ।
 नग्नभैरव तें तो ब्राह्मण दुर्वृत्त । परस्त्रीस एका पकडून करित । विदर्भ
 प्रांतांत प्रयाण ॥१८॥ ऐशापरी आधिपत्य करित । नग्नभैरव
 मयूरक्षेत्रांत । दंडधारक जो सर्व श्रेष्ठ । सत्ता चाले तयाची ॥१९॥
 दुसरें एक आख्यान । पापी नराचें करितों कथन । मयूरक्षेत्रीं जाण्या
 इच्छून । जे न तेथे पोहोचले ॥२०॥ द्राविडांत वैश्य जन वसत ।

महापापी जे विख्यात । विषादि देऊन ठार मारित । द्रव्यलोभें अन्य
जनांसी ॥२१॥ शंभु सोमक कुब्ज कंबळ । ऐसे चार मित्र प्रबळ ।
मद्यमांस रत अमंगळ । परस्त्री लालस सर्वही ते ॥२२॥ शिश्रोदर
परायण । पुण्य लेशही न मिळवून । स्वधर्मनियम सोडून । स्वच्छंदानें
रहात होते ॥२३॥ त्याच नगरांत होता वसत । श्यामल नाम वैश्य
धनवंत । तो महापापी दैवयोगें मरत । शंकर नामिक मेव्हणा त्याचा
॥२४॥ तो शंकर स्वधर्म निरत । पुण्यकर्मपरायण वर्तत । अस्थिसंचय
श्यामलाचा करित । उद्धार त्याचा व्हावया ॥२५॥ एक मास होता
तो वैश्य जात । एकदा जें तेव्हां भेटत । ते चार वैश्य धूर्त पापरत ।
तयासी म्हणे विनयानें ॥२६॥ हया श्यामल वैश्याच्या अस्थि असत ।
तुमच्या स्वाधीन मीं करित । त्या न्याव्या मयूरक्षेत्रांत । दंडकारण्यां जाणार
तेव्हां ॥२७॥ व्यापार करण्या तेथ निघालात । तरी माझें करा हें प्रार्थित ।
श्यामलाच्या अस्थि ब्रह्मसुखप्रद गणेशतीर्थात । करा तुम्हीं विसर्जित
॥२८॥ तैसेंचि करूं ऐसें सांगून । देऊन तयासी आश्वासन । चार
वैश्य ते करिती गमन । मयूरक्षेत्रीं जाण्यासी ॥२९॥ तेथ नग्नभैरव
विघ्न आणित । त्यांचें सर्वस्व चोर हरित । अस्थिसंचयही नष्ट होत ।
दुःखें परतले स्वगृहासी ॥३०॥ किंचित्द्रव्य शेष राहत । तें घेऊन
ते परतत । मयूरेश यात्रा न करित । ठरवलेली पापी ते ॥३१॥
बुद्धिभेद होऊन त्यांचा न जात । श्यामलाच्या अस्थि मयूरक्षेत्रांत । ऐसा
भैरव महाबळवंत । गणेशाज्ञेचें पालन करी ॥३२॥ तो रक्षितो क्षेत्र
उत्तम । भैरवाचें हें चरित्र मनोरम । जो एकेल भावयुक्त परम । त्यास
सर्व शुभ मयूरक्षेत्रीं ॥३३॥ देवेश पुनरपि प्रार्थित । त्या भूशुंडी योग्याप्रत ।
ऐसा जो महाभाग नग्नभैरव विख्यात । स्तोत्र त्याचें वर्णाविं ॥३४॥ त्या
स्तोत्रें करितां स्तवन । तो न होईल कुद्ध दारुण । बुद्धिभेद आमुचा

न करून । क्षेत्रप्रवेश देईल आम्हां ॥३५॥ भूशुण्डी म्हणे ऐका
 एकचित्त । फलदायक हें अद्भुत । जै नग्नभैरव संतुष्ट होत । पाठ याचा
 भावें करितां ॥३६॥ सर्वमायाविहीनासी । सर्वमायाप्रचालकासी ।
 सर्वातिर्यामीसी नित्यासी । नग्नभैरवा तुला नमन ॥३७॥ मयूरेशपरासी
 मयूरपुरपालकासी । धार्मिकांच्या संरक्षकासी । अधर्मनिरतां दंडकर्त्यासी ।
 नग्नभैरवा नमन तुला ॥३८॥ सदा स्वानंद निष्ठासी । पापीजनां
 दंडकर्त्यासी महाबळवंतासी । ब्रह्मादि प्रचालकासी । नग्नभैरवा नमन
 तुला ॥३९॥ अमेयशक्तिसी भुक्तिमुक्तिप्रदात्यासी । गाणेशांचें
 पालनकर्त्यासी । प्रलयकाळांत शूळ उगारिसी । ऐशा नग्नभैरवा तुला
 नमन ॥४०॥ त्या प्रलयकाळांत ब्रह्मांड । भिवविसी तूं उदंड । शूळप्रोत
 महांड । नग्नभैरवा नमन तुला ॥४१॥ अट्टाहासें देवेंद्रांसी । तैसेंचि
 संत्रस्त करिसी असुरांसी । गणनाथापुढें नृत्य करिसी । नग्नभैरवा नमन
 तुला ॥४२॥ तूं हें सर्व विश्व पसरविसी । आदिअंत मध्यगत तूंच
 अससी । मयूरसंस्थ आम्हां सर्वांसी । रक्षण करी दयाळा ॥४३॥
 आम्ही अनन्यभावे भजत । शूळधारका तुज नमित । अखिल कारण
 तूं शाश्वत । जगत्प्रवृत्ती तव भयानें ॥४४॥ प्रत्येक प्राणिमात्रास करित ।
 स्वव्यापारमग्न तूं जगांत । तुझ्या आधारें जग नांदत । परेशा रक्षी
 आम्हांसी ॥४५॥ तुझी भक्ति आमुच्या मनांत । दृढ करी तूंच सतत ।
 गणेशक्षेत्र तुझ्या स्वाधीन असत । निवास आम्हां तेश्व देई ॥४६॥
 नग्नभैरवा तुज नमन । पुनः पुन्हा अभिवादन । नग्नभैरवाचें हें स्तोत्र
 महान । वाचितां ऐकतां शुभप्रद ॥४७॥ धनधान्यादिक सर्व लाभत
 भुक्तिमुक्तिसमन्वित । या स्तोत्रानें जो स्तवित । नग्नभैरव देवासी
 ॥४८॥ या स्तोत्राच्या वाचनें न घडत । मयूरक्षेत्राचा विरह जन्मांत ।
 तयांसी दुर्लभ कांहीं न होत । जैसी श्रद्धा तैसें फळ ॥४९॥ ओमिति

श्रीमदान्त्ये पुराणोपनिषदि श्रीमन्मौद्गले महापुराणे षष्ठे खंडे विकटचरिते
नग्नभैरवप्रशंसा नामाष्टाविंशतितमोऽध्यायः समाप्तः । श्रीगजाननार्पणमस्तु ।
(अध्याय अठ्ठाविसांवा संपूर्ण)